

► मप्र हाईकोर्ट के निर्णय पर दाखिल करेगा पीआईएल

► सर्वोच्च न्यायालय तक जाने से पीछे नहीं हटेंगे- संघ

हरिभूमि, जबलपुर।

मध्यप्रदेश हाईकोर्ट द्वारा हाल में स्कूल फीस मामले में दिए गए निर्णय पर मप्र अभिभावक संघ ने असंतोष जताते हुए एक बार फिर निजी स्कूलों के खिलाफ मोर्चा खोल दिया है। वहीं स्कूलों द्वारा बढ़ाई गई फीस और उसकी वापसी को लेकर चल रहे कानूनी मामले में लाखों अभिभावकों के हित में सरकार द्वारा पक्ष न रखे जाने पर अभिभावकों में गहरी नाराजगी जाहिर करते हुए सरकार को कटघरे में खड़ा कर दिया है।

दरअसल हाईकोर्ट के हालिया निर्णय के खिलाफ मप्र अभिभावक संघ ने अलग से पिटीशन दायर करने, सुप्रीम कोर्ट जाने का ऐलान किया है। संघ ने पत्रकार वार्ता आयोजित करते हुए आरोप लगाया कि शासन ने अभिभावकों के हितों की रक्षा करने के बजाय पूरे मामले में चुप्पी साध ली, जिसका सीधा नुकसान जिले के 4 लाख अभिभावकों को उठाना पड़ा है। यह शासन समय रहते मजबूती से अभिभावकों का पक्ष रखता तो स्थिति अलग हो सकती थी। अब सुप्रीम कोर्ट में याचिका दायर कर अभिभावकों को न्याय दिलाने की लड़ाई और तेज की जाएगी। सभी अभिभावकों से एकजुट रहने की अपील की है।



कार्यवाही पर पूरे देश में मिली थी सराहना

संघ के अध्यक्ष सचिन गुप्ता, लीगल एडवाइजर एड सुरेंद्र वर्मा ने कहा कि मुख्यमंत्री से लेकर शिक्षा मंत्री तक ने सार्वजनिक मंचों से निजी स्कूलों और स्कूल माफियाओं के खिलाफ कार्रवाई की बात करते रहे और इसकी प्रशंसा भी की, लेकिन जब कोर्ट में मजबूती से पक्ष रखने का समय आया तो सरकार पीछे हट गई। लगातार समय देने के बाद भी सरकारी वकील लेकिन कोई भी ठोस पक्ष कोर्ट के सामने नहीं रखा गया। एकतरफा निर्णय दिया गया। इस फैसले के बाद एक बार फिर वे अभिभावक शून्य की

स्थिति में आ गए हैं और उन्हें आर्थिक व मानसिक रूप से भारी नुकसान उठाना पड़ रहा है।

हमें नहीं दिया सुनवाई का मौका

वर्मा ने कहा कि निजी स्कूलों द्वारा नाजायज तरीके से वसूली गई लगभग 300 करोड़ रुपये की फीस की वापसी का इंटरका अभिभावक कर रहे थे। मामले में सुनवाई के दौरान बार-बार अपना पक्ष रखने से रोका गया। यहां तक कहा गया कि आप होते कौन हो, जबकि यह मामला सीधे-सीधे लाखों अभिभावकों के हितों से जुड़ा हुआ था। आदेश में कई तरह की खामियां हैं। मांग है कि अभिभावकों को पक्षकार बनाकर

सुनवाई हो, सरकार स्पष्ट करे कि वह किसके साथ है। संगठन ने निर्णय लिया है कि इस पूरे मुद्दे को लेकर वे अलग से पिटीशन दायर करेंगे और सुप्रीम कोर्ट की लड़ाई लड़ी जाएगी। इस दौरान एड आशुतोष पटेल, अमित पालिया, गौरीश ठाकुर आदि उपस्थित थे।

संघ ने माना हाईकोर्ट का आदेश दुर्भाग्यपूर्ण

अधिनियम 2017 की मंशा और स्पष्ट धाराओं को पर्याप्त महत्व नहीं दिया गया

फीस की समग्र परिभाषा (जिसमें सभी प्रकार के शुल्क शामिल हैं) को सीमित वृष्टि से देखा गया

अभिभावक संगठनों / पेरेंट्स एसोसिएशन को प्रभावी रूप से नहीं सुना गया

जिला फीस विनियामक समिति की वैधानिक शक्तियों को अनावश्यक रूप से सीमित कर दिया गया।

संघ की मांग

1. अधिनियम 2017 का सख्ती से पालन सुनिश्चित किया जाए
2. अभिभावकों को पक्षकार बनाकर उनकी बात सुनी जाए
3. अवैध फीस वसूली पर की गई कार्यवाही अभिभावकों के हितों से जुड़ा जाए
4. सरकार यह स्पष्ट करे कि वह अभिभावकों के साथ है या शिक्षा माफियाओं के साथ।

वायरल वीडियो के बाद संगठन ने मांगा सात दिन में जवाब

अशोभनीय टिप्पणी मामले में भाजपा जिला उपाध्यक्ष अंजू भार्गव को नोटिस

जबलपुर। भाजपा जिला उपाध्यक्ष अंजू भार्गव का एक वीडियो सोशल मीडिया पर तेजी से वायरल होने के बाद राजनीतिक गलियारों में हलचल मच गई है। वीडियो में अंजू भार्गव एक कार्यक्रम के दौरान वहां मौजूद एक दिव्यांग महिला से अशोभनीय और अपमानजनक शब्दों का प्रयोग करती हुई दिखाई दे रही हैं। वीडियो में वह महिला से यह कहते हुए सुनी जा रही हैं कि "तू इस जन्म में अंधी बनी है, अगले जन्म में भी अंधी ही बनेगी।" इसके साथ ही उन्होंने महिला के खिलाफ धार्मिक और व्यक्तिगत स्तर पर भी आपत्तिजनक टिप्पणी की, जिस पर व्यापक आपत्ति जताई जा रही है।

घटना का वीडियो सामने आने के बाद सोशल मीडिया पर तीखी प्रतिक्रियाएं देखने को मिलीं। आम नागरिकों के साथ-साथ सामाजिक संगठनों ने भी दिव्यांग महिला के साथ किए गए व्यवहार की निंदा की। मामला तूल पकड़ता देख भाजपा संगठन ने इसे गंभीरता से लिया और पार्टी को छवि को नुकसान पहुंचाने वाले इस प्रकरण पर त्वरित कार्रवाई की।

धर्मांतरण के आरोपों के बीच हुआ विवाद

इस पूरे घटनाक्रम की पृष्ठभूमि शनिवार, 20 दिसंबर की बताई जा रही है। गोरखपुर क्षेत्र स्थित एक चर्च में आयोजित कार्यक्रम को लेकर हिंदू संगठनों द्वारा विरोध किया गया था। कार्यक्रमताओं का आरोप था कि ब्लाइंड छात्रों को धर्मांतरण के उद्देश्य से चर्च में लाया गया है। इसी कार्यक्रम में अंजू भार्गव भी मौजूद थीं। विरोध और बहस के दौरान गोरखपुर पुलिस की उपस्थिति में ही अंजू भार्गव की दिव्यांग महिला से तीखी नोकझोंक हुई, जिसमें उन्होंने मर्यादा की सीमाएं लांघते हुए अशोभनीय शब्दों का प्रयोग किया। कार्यक्रम में उपस्थित हिंदू संगठनों के कार्यकर्ताओं का कहना है कि हवाबाद कॉलेज से दृष्टिहीन बच्चों को बिना अनुमति के भोजन और अन्य प्रलोभनों के जरिए चर्च के कार्यक्रम में लाया



गया था। इसी मुद्दे को लेकर विवाद बढ़ा और बात कहासुनी तक पहुंच गई।

भाजपा महानगर अध्यक्ष ने जारी किया नोटिस

सोशल मीडिया पर वीडियो वायरल होने के बाद भाजपा महानगर अध्यक्ष रत्नेश सोनकर ने अंजू भार्गव को कारण बताओ नोटिस जारी किया है। नोटिस में उनसे सात दिनों के भीतर लिखित स्पष्टीकरण मांगा गया है। नोटिस में स्पष्ट रूप से कहा गया है कि पार्टी के जिम्मेदार पद पर रहते हुए इस तरह का व्यवहार अनुशासनहीनता की श्रेणी में आता है और किसी भी परिस्थिति में स्वीकार्य नहीं है।

आगे की कार्रवाई पर नजर

इस प्रकरण को लेकर भाजपा संगठन के भीतर भी चर्चा तेज है। पार्टी सूत्रों का कहना है कि जवाब संतोषजनक नहीं पाए जाने की स्थिति में आगे अनुशासनात्मक कार्रवाई की जा सकती है। फिलहाल पूरे मामले पर सभी की नजर अंजू भार्गव के स्पष्टीकरण और पार्टी के अगले कदम पर टिकी हुई है।

हत्या के विरोध में प्रदर्शन करने वालों पर पुलिस की कार्रवाई, 65 के खिलाफ एफआईआर, 25 नामजद

सड़क में किया चक्काजाम, अब एफआईआर में आ गया नाम

जबलपुर। शहर के माढ़ोताल थाना क्षेत्र में एक हत्या की घटना के बाद सड़क जाम कर विरोध प्रदर्शन करना प्रदर्शनकारियों को भारी पड़ गया। पुलिस ने यातायात बाधित करने और कानून व्यवस्था हाथ में लेने के आरोप में सख्त कदम उठाते हुए 25 नामजद सहित कुल 65 लोगों के खिलाफ एफआईआर दर्ज की है। जानकारी के अनुसार, माढ़ोताल क्षेत्र में हुई एक हत्या की वारदात से आक्रोशित होकर बड़ी संख्या में लोग सड़कों पर उतर आए थे। प्रदर्शनकारियों ने मुख्य मार्ग को पूरी तरह अवरुद्ध कर दिया था, जिससे क्षेत्र की यातायात व्यवस्था चरमरा गई और आम जनता को भारी परेशानियों का सामना करना पड़ा। स्थिति को बिगड़ता देख पुलिस प्रशासन ने मोर्चा संभाला।

पुलिस की सख्त कार्रवाई

माढ़ोताल थाना प्रभारी निरीक्षक वीरेंद्र सिंह पवार ने

बताया कि सड़क जाम करना कानून और नियमों के विपरीत है। पुलिस ने प्रदर्शनकारियों को बार-बार समझाइश दी, लेकिन जब भीड़ ने रास्ता खाली नहीं किया, तो विधि सम्मत कार्रवाई करते हुए प्रकरण दर्ज किया गया। पुलिस ने स्पष्ट किया कि 25 लोगों को नामजद किया गया है, जबकि 40 अन्य अज्ञात व्यक्तियों के खिलाफ मामला दर्ज कर उनकी तलाश शुरू कर दी गई है।

अधिकारों के साथ कर्तव्यों का बोध

पुलिस अधिकारियों का कहना है कि लोकतांत्रिक तरीके से विरोध करना हर नागरिक का अधिकार है, लेकिन सार्वजनिक मार्गों को बाधित करना अपराध की श्रेणी में आता है। इससे शांति व्यवस्था प्रभावित होती है। फिलहाल पुलिस मामले की गहन विवेचना कर रही है और फुटेज के आधार पर अन्य आरोपियों की पहचान की जा रही है।

संत रविदास विचार मंच की सभा 28 को

जबलपुर। संत रविदास विचार मंच के मोहनलाल चौधरी ने बताया कि 28 दिसम्बर को महिला प्रकोष्ठ की रामकली चौधरी के निवास स्थान लालकुआं पोलीपाथर में मंच की सभा दोपहर 02 बजे से आयोजित है। सभा के मुख्य अतिथि मंच के राष्ट्रीय अध्यक्ष शारदा प्रसाद होंगे एवं अध्यक्षता सचिव रामसिपाही सेठ करेंगे। मंच के कमल चौधरी, मनोज, तुलसीदास चौधरी, धर्मनंद सतनामी, चंदाबाई, रामबाई, सियाबाई, द्रोपदीबाई, सीताबाई, मीना चौधरी, श्यामबाई चौधरी सहित अन्य ने सभा में उपस्थिति का अनुरोध किया है।

वरिष्ठ नागरिक से 27 दिसंबर तक कर सकेंगे आवेदन

जबलपुर से 10 जनवरी को रवाना होगी मुख्यमंत्री तीर्थ दर्शन योजना स्पेशल ट्रेन

जबलपुर। मुख्यमंत्री तीर्थ दर्शन योजना के अंतर्गत जबलपुर से तिरुपति-श्री कालहस्ती तीर्थ यात्रा पर जाने के इच्छुक वरिष्ठ नागरिकों से आवेदन आमंत्रित किए गए हैं। कलेक्टर कार्यालय की धर्मस्थ शाखा के अनुसार आवेदन की अंतिम तिथि 27 दिसंबर निर्धारित की गई है। चयनित तीर्थ यात्रियों के लिए जबलपुर से स्पेशल ट्रेन 10 जनवरी को रवाना होगी, जिसमें जबलपुर जिले के यात्रियों के लिए 300 सीटें आरक्षित की गई हैं।

योजना के तहत यात्रा के इच्छुक वरिष्ठ नागरिकों को आवेदन दो प्रतियों में प्रस्तुत करना होगा। आवेदन पत्र तहसील स्तर पर तहसीलदार

राज्ञी, गोरखपुर, अधरताल, सिहोरा, पाटन, मंझौली, कुंडम, पनागर, शहपुरा तथा जबलपुर कार्यालयों में जमा किए जा सकेंगे। इसके अतिरिक्त संबंधित मुख्य नगर पालिका अधिकारी अथवा संबंधित जनपद पंचायत के मुख्य कार्यपालन अधिकारी कार्यालय में भी आवेदन स्वीकार किए जाएंगे।

आवेदन के साथ मूल निवासी होने के प्रमाण के रूप में राशन कार्ड, ड्राइविंग लाइसेंस, विद्युत देयक, मतदाता पहचान पत्र या शाख लाइसेंस में से कोई एक दस्तावेज संलग्न करना अनिवार्य होगा। साथ ही आधार कार्ड की छायाप्रति और नवीनतम रंगीन पासपोर्ट साइज फोटो भी आवेदन

के साथ देना होगा। शासन द्वारा मान्य अन्य दस्तावेज भी स्वीकार्य होंगे। तिरुपति-श्री कालहस्ती तीर्थ यात्रा के लिए वे वरिष्ठ नागरिक पात्र नहीं होंगे, जिन्होंने मुख्यमंत्री तीर्थ दर्शन योजना के अंतर्गत पिछले पांच वर्षों के भीतर किसी भी तीर्थ की यात्रा की हो। ऐसे सभी आवेदकों को आवेदन के साथ यह घोषणा पत्र संलग्न करना होगा कि उन्होंने विगत पांच वर्षों में योजना के अंतर्गत कोई तीर्थ यात्रा नहीं की है।

प्रशासन ने पात्र वरिष्ठ नागरिकों से समय-समय के भीतर आवेदन करने की अपील की है, ताकि चयन प्रक्रिया समय पर पूरी कर यात्रा की सभी व्यवस्थाएं सुनिश्चित की जा सकें।

31 दिसंबर के बाद लगेगा 15 प्रतिशत अधिभार सम्पत्तिकर भुगतान में देरी पड़ेगी महंगी

जबलपुर। वित्तीय वर्ष 2025-26 के लिए सम्पत्तिकर जमा करने वाले करदाताओं के लिए महत्वपूर्ण। निगमायुक्त रामप्रकाश अहिरवार ने बताया कि करदाताओं के लिए वर्तमान में बकाया राशि पर 8 प्रतिशत अधिभार प्रभावी है, 31 दिसंबर की समय-सीमा समाप्त होते ही इसमें 7 प्रतिशत की अतिरिक्त वृद्धि कर दी जाएगी। 1 जनवरी से करदाताओं को 15 प्रतिशत अधिभार का भुगतान करना होगा। इसलिए निगमायुक्त श्री अहिरवार एवं अपर आयुक्त अरविन्द शाह ने शहर के सभी करदाताओं से अपील की है कि 31 दिसम्बर के पूर्व समस्त बकाया करों की राशि जमा कर अधिभार देने से बचें।



सम्पत्तिकर की राशि दोगुनी कर दी जाएगी। निगम ने करदाताओं से अपील की है कि सम्पत्तिकर, जल शुल्क, डोर टू डोर उपभोक्ता प्रभार इन सभी का भुगतान 31 दिसंबर के पूर्व कर शहर के विकास में अपना सहयोग दें और निगम की अप्रिय कार्यवाही से बचें।

विशेष शिविरों में उमड़ी मीड़

करदाताओं की सुविधा के लिए बुधवार को शहर के सभी 16 संभागीय कार्यालयों में विशेष कर संग्रहण शिविरों का आयोजन किया गया। इन शिविरों को नागरिकों का सकरात्मक सहयोग मिला, 534 करदाताओं ने 25 लाख 10 हजार रुपये से अधिक की राशि निगम खजाने में जमा की।

अतिक्रमण हटाओ अभियान जारी

जबलपुर। शहर की यातायात व्यवस्था को सुगम बनाने और सार्वजनिक स्थानों पर अवैध कब्जे हटाने के लिए नगर निगम की टीम ने बुधवार को भी व्यापक कार्यवाही की। निगमायुक्त रामप्रकाश अहिरवार के सख्त निर्देशों के बाद, अतिक्रमण निरोधक दस्ते ने शहर के प्रमुख व्यावसायिक और व्यस्त क्षेत्रों में डेरा डाला। कार्रवाई के संबंध में अतिक्रमण अधिकारी मनीष तड़से ने बताया कि गढ़ा क्षेत्र के कछपुरा ब्रिज के पास स्थित लेफ्ट और राइट टर्न को पूरी तरह खाली कराया गया। यहाँ अवैध रूप से खड़े ठेलों और अस्थाई निर्माणों के कारण आए दिन जाम की स्थिति बनती थी। विजयनगर क्षेत्र में फुटपाथों पर काबिज अस्थाई अतिक्रमणकारियों को हटाया गया। फुटपाथों के खाली होने से अब पैदल चलने वालों को सड़क पर नहीं उतरना पड़ेगा। गोल बाजार क्षेत्र के व्हीकल मोड रिहाई और सड़क किनारे लगे अवैध दुकानों व अस्थाई अतिक्रमण को सख्ती से हटाया गया। सिविक सेंटर में शहर के सबसे व्यस्त केंद्र समदड़िया मॉल के सामने लगी चौपाटी को हटाया गया। मॉल के सामने बेतरतीब तरीके से लगी दुकानों के कारण वाहनों



की आवाजाही में काफी दिक्कत आ रही थी। तीन पत्ती बस स्टैंड क्षेत्र में न केवल अतिक्रमण हटाया

गया, बल्कि नियम तोड़ने वालों पर स्यांट फाइन भी लगाया गया।

गढ़ा में ऑनलाइन रेटिंग का झांसा देकर 1.20 लाख की ठगी कोतवाली में बिना ओटीपी निकल गए 3 लाख 20 हजार

जबलपुर। जिले में यूपीआई के माध्यम से साइबर ठगी के दो अलग-अलग मामले सामने आए हैं। एक मामले में बिना ओटीपी या किसी तरह का मैसेज आए बैंक खाते से लाखों रुपये ट्रान्सफर कर लिए गए, वहीं दूसरे मामले में ऑनलाइन रेटिंग के नाम पर युवक से बड़ी रकम की ठगी की गई। दोनों ही मामलों में पुलिस ने अज्ञात आरोपियों के खिलाफ प्रकरण दर्ज कर जांच शुरू कर दी है।

बिना ओटीपी के खाते से निकले 3.20 लाख रुपये

थाना कोतवाली क्षेत्र निवासी जितेन्द्र दुबे उम्र 47 वर्ष, निवासी भंडारी बाबा मंदिर के पीछे उपरनगंज ने लिखित शिकायत दर्ज कराई कि उनका खाता स्टेट बैंक ऑफ इंडिया मिलीनोडल शाखा में है। उन्होंने बताया कि 29 अगस्त 2025 से 2 दिसंबर 2025 के बीच विभिन्न तरीकों से उनके बैंक खाते से कुल 3 लाख 20 हजार रुपये आहरित कर लिए गए। इस दौरान न तो उन्हें कोई ओटीपी प्राप्त हुआ और न ही बैंक की ओर से किसी तरह का मैसेज आया। दिनांक 2 दिसंबर 2025 को जब वह पासबुक प्रिंट कराने बैंक गए, तब उन्हें खाते से निकाली गई राशि की जानकारी हुई। शिकायत के आधार पर थाना कोतवाली में अज्ञात आरोपों के विरुद्ध धारा 318(4) बीएनएस के तहत मामला दर्ज कर विवेचना में लिया गया है। ऑनलाइन रेटिंग के झांसे में आकर 1.20 लाख की ठगी दूसरा मामला थाना गढ़ा क्षेत्र का है। यहां राजकुं अपार्टमेंट

प्रेमनगर निवासी सुशील कुमार शर्मा उम्र 38 वर्ष ने रिपोर्ट दर्ज कराई कि वह एक फाइबर कंपनी में निजी नौकरी करता है। दिनांक 3 दिसंबर 2025 को सुबह करीब 11 बजे उसके मोबाइल पर व्हाट्सएप के माध्यम से मैसेज आया, जिसमें ऑनलाइन रेटिंग देने पर प्रति रेटिंग 50 रुपये मिलने का लालच दिया गया। बताए अनुसार उसने पहले पांच रेटिंग दी, जिसके बदले उसे 250 रुपये मिले। इसके बाद क्रमशः उससे यूपीआई के जरिए अलग-अलग रकम ट्रान्सफर करवाई गई और कुछ राशि वापस भेजकर विश्वास में लिया गया। इसी क्रम में उससे 3 हजार, फिर 28 हजार और अंत में 80 हजार रुपये ट्रान्सफर करवा लिए गए। जब उससे 1 लाख 50 हजार रुपये मिलने का झांसा देकर और बड़ी रकम की मांग की गई, तब उसे धोखाधड़ी का शक हुआ। पीड़ित के अनुसार अज्ञात व्यक्ति ने बेईमानीपूर्वक उससे कुल 1 लाख 20 हजार रुपये ऑनलाइन ट्रान्सफर करवा लिए। इस मामले में भी थाना गढ़ा में अज्ञात आरोपों के खिलाफ धारा 318(4) बीएनएस के तहत अपराध पंजीबद्ध कर जांच शुरू कर दी गई है।

उपार्जन केंद्रों की नियमित और सूक्ष्म मॉनिटरिंग करेंगे प्रशासनिक अधिकारी

लगातार आती शिकायतों के बीच प्रशासन सख्त

जबलपुर। लगातार आ रही शिकायतों के बीच धान उपार्जन व्यवस्था को पारदर्शी और सुचारू बनाए रखने के लिए जिला प्रशासन ने सख्त रुख अपनाया है। धान उपार्जन में अनियमितताओं पर रोक लगाने, वास्तविक किसानों से ही खरीदी सुनिश्चित करने तथा बिचौलियों और व्यापारियों को इस प्रक्रिया से बाहर रखने के उद्देश्य से कलेक्टर श्री राधवेंद्र सिंह ने एक और अहम कदम उठाया है। प्रत्येक उपार्जन केंद्र पर नोडल अधिकारी की तैनाती और जिला अधिकारियों को निरीक्षण की जिम्मेदारी सौंपने के बाद अब राज्य प्रशासनिक सेवा के अधिकारियों को भी सीधे मॉनिटरिंग का दायित्व दिया गया है।

नियंत्रण लगेगा और किसानों को राहत मिलेगी। आदेश में यह भी स्पष्ट किया गया है कि तहसीलवार अधिकारियों को निगमारी सौंपी गई है, ताकि निगरानी में किसी प्रकार की कमी न रह जाए।



पनागर और शहपुरा तहसील के उपार्जन केंद्रों के निरीक्षण एवं मॉनिटरिंग की जिम्मेदारी संयुक्त कलेक्टर पीयूष दुबे को दी गई है। मझौली तहसील के उपार्जन केंद्रों की निगरानी संयुक्त कलेक्टर ऋषभ जैन करेंगे, जबकि पाटन तहसील के उपार्जन केंद्रों का दायित्व संयुक्त कलेक्टर श्रीमती नदीमा शौरी को सौंपा गया है। इसी तरह सिहोरा तहसील के धान उपार्जन केंद्रों के निरीक्षण और मॉनिटरिंग की जिम्मेदारी डिप्टी कलेक्टर रघुवीर सिंह मरावी को दी गई है।



समुद्र प्रताप का चित्र

एजेसी नई दिल्ली

भारतीय तटरक्षक बल ने पहला स्वदेशी नियंत्रण पोत 'समुद्र प्रताप' (वाई 1267) अपने बेड़े में शामिल किया है। यह पोत आधुनिक हथियारों से लैस है। इन आधुनिक हथियारों में 30 मिमी सीआरएन-91 गन और दो 12.7 मिमी रिमोट कंट्रोल गन शामिल हैं। पोत में कई उन्नत तकनीक लगाई गई हैं। यह जहाज इंटीग्रेटेड ब्रिज सिस्टम, इंटीग्रेटेड प्लेटफॉर्म मैनेजमेंट सिस्टम और ऑटोमेटेड पावर मैनेजमेंट सिस्टम से लैस है। इसमें उच्च क्षमता वाली बाहरी अग्निशमन प्रणाली भी मौजूद है। बुधवार को इस संबंध में जानकारी देते हुए रक्षा मंत्रालय ने बताया कि यह दो पोतों की परियोजना का पहला पोत है और 60 प्रतिशत से अधिक स्वदेशी सामग्री से बना है। यह जहाज तेल रिसाव का पता लगाने में सक्षम है।

पहला पोत है और 60 प्रतिशत से अधिक स्वदेशी सामग्री से बना

जबलपुर, गुरुवार 25 दिसंबर 2025

haribhoomi.com

यह जहाज तेल रिसाव का पता लगाने में सक्षम आधुनिक हथियार व रिमोट कंट्रोल गन से लैस स्वदेशी पोत तटरक्षक बल में शामिल

प्रदूषण नियंत्रण के लिए इसमें अत्याधुनिक उपकरण

रक्षा मंत्रालय का कहना है कि 'समुद्र प्रताप' के निर्माण में आत्मनिर्भर भारत और मेक इन इंडिया के लक्ष्य को भी मजबूत किया है। रक्षा मंत्रालय के अनुसार 'समुद्र प्रताप' भारतीय तटरक्षक का सबसे बड़ा पोत है। इसे विशेष रूप से समुद्री प्रदूषण नियंत्रण और आपदा प्रतिक्रिया के लिए तैयार किया गया है। तटरक्षक बल में तैनात किए गए इस जहाज की लंबाई 114.5 मीटर और चौड़ाई 16.5 मीटर है। यह पोत

भारतीय तटरक्षक का पहला जहाज है जिसमें डायनोमिक पोजिशनिंग सिस्टम (डीपी-1) लगा है। प्रदूषण नियंत्रण के लिए इसमें अत्याधुनिक उपकरण हैं। ऑयल फिंगर प्रिंटिंग मशीन, रासायनिक पदार्थों का पता लगाने वाला जाइरो-स्टेबलाइज्ड डिटेक्टर और प्रदूषण विश्लेषण की प्रयोगशाला सुविधा इस जहाज में शामिल हैं। भारतीय तटरक्षक बल का 'समुद्र प्रताप' गोवा शिपयार्ड लिमिटेड द्वारा निर्मित है।

गाढ़े तेल को निकालेगा

साथ ही यह गाढ़े तेल से प्रदूषक निकालने के काम को भी अंजाम दे सकता है। यह जहाज समुद्र में दूषित पानी से तेल अलग करने और समुद्र में व्यापक प्रदूषण नियंत्रण अभियान चलाने में भी सक्षम है। गौरतलब है कि दो दिन पहले ही भारतीय नौसेना में 'अंजदीप' नामक एक आधुनिक एंटी सबमरीन वॉरफेयर शेलो वॉटर क्राफ्ट भी शामिल किया गया है। नौसेना को सौंपा गया यह तीसरा एंटी सबमरीन वॉरफेयर शेलो वॉटर क्राफ्ट है। यह नौसैनिक जहाज पूरी तरह स्वदेशी रूप से डिजाइन और निर्मित किया गया है। सोमवार को चेन्नई में यह नौसैनिक जहाज भारतीय नौसेना में शामिल हुआ था।



सिले हुए पोत का दृश्य

रक्षा मंत्री राजनाथ सिंह करेंगे पलैग ऑफ सिला हुआ पोत कौडिन्स अपनी पहली समुद्री यात्रा पर 29 दिसंबर को निकलेगा

एजेसी नई दिल्ली

भारतीय नौसेना का सिला हुआ प्राचीन पोत आईएनएसवी कौडिन्स भारत की समुद्र समुद्री विरासत को फिर से जीवंत कर रहा है। पोरबंदर से मस्कट और बाली तक की यह यात्रा भारत के प्राचीन समुद्री व्यापार और नौसैनिक शक्ति की कहानी बताती है।

भारतीय नौसेना का पहला सिला हुआ पोत यानी स्टिचड शिप आई एन एस वी कौडिन्स अपनी पहली समुद्री यात्रा पर इसी महिने की 29 दिसंबर को निकलेगी, यात्रा की शुरुआत रक्षा मंत्री राजनाथ सिंह पलैग ऑफ करके करेंगे। यात्रा की शुरुआत पोरबंदर से शुरू होकर ओमान के मस्कट तक जाएगी।

जानकारी के मुताबिक आईएनएसवी कौडिन्स एक ऐसा जहाज है जो भारतीय प्राचीन समुद्री परंपराओं की याद को ताजा रखे हुए है। यानी जब चोल साम्राज्य में नौसेना थी तो उसका स्वरूप, आकार, और लड़ाई का कैसा तरीका था, आईएनएसवी कौडिन्स अपने यात्रा पर उन पुराने समुद्री मार्गों की याद दिलाएगी, जिसके बदलते भारत का दबदाब हिंद महासागर में बरकरार रहने के साथ ही हिंद महासागर के दूसरे देशों के साथ यह जुड़ा रहा है।

पुरानी तकनीक का आइना कौडिन्स

आईएनएसवी कौडिन्स को पूरी तरह से पुराने तकनीक से बनाया गया है। यह जहाज प्राचीन इतिहास के साथ ही आधुनिक समय में नौसेना की क्या तकनीक है और प्राचीन समय के नौसेना के कारीगर और वर्तमान में नौसेना के कारीगर, जिन्हें हम मेक इन इंडिया या आत्मनिर्भर भारत कहते हैं, पूरी इतिहास को एक साथ समेटते हुए दिखाएगा। आपको बता दें कि आईएनएसवी कौडिन्स को लकड़ी से नहीं बल्कि नारियल की रस्सी से तैयार किया गया है।

पोरबंदर से 14 दिन में मस्कट पहुंचेगा

इन रिसस्यों को देशी गोंद से जोड़ कर बनाया गया है। कभी ऐसी ही तकनीक का इस्तेमाल शिवाजी के कार्यकाल में हुआ करता था। आपको बता दें कि आईएनएसवी कौडिन्स की यात्रा पोरबंदर से शुरू होकर चौदह दिनों के अंतराल में मस्कट पहुंचेगी। मस्कट पहुंचने के बाद आईएनएसवी कौडिन्स का बाली भी जाने का प्लान है। मस्कट से बाली की यात्रा का मस्कट दुनिया को यह दिखाने से है कि कैसे हजारों साल पहले भारत में समुद्र मार्ग के जरीए व्यापार किया जाता था।

पोरबंदर से मस्कट फिर बाली की यात्रा के बाद आईएनएसवी कौडिन्स को गुजरात के लोथल में मौजूद नेशनल मेरीटाइम हेरिटेज कॉम्प्लेक्स में रखा जाएगा। आईएनएसवी कौडिन्स का नाम दुनिया में मशहूर नाविक कौडिन्स के नाम पर रखा गया है। इस यात्रा का एक मात्र मकसद पूरी दुनिया को भारत की मेरीटाइम हेरिटेज से रू-ब-रू कराने से लेकर के है।

आईएनएसवी कौडिन्स से दुनिया को दिखेगा भारत का समुद्री इतिहास

खबर संक्षेप

अमेरिका ने भारत को चेताया चीन पर मरोसा न करें?

वॉशिंगटन। अमेरिका ने भारत को चीन की दोहरी रणनीति को लेकर चेतावनी दी है। पेंटागन की 2025 की रिपोर्ट के मुताबिक, चीन एक तरफ भारत के साथ एलएसी पर तनाव कम करने की कोशिश कर रहा है, वहीं दूसरी तरफ पाकिस्तान के साथ सैन्य सहयोग बढ़ा रहा है। रिपोर्ट में कहा गया है कि अक्टूबर 2024 में भारत और चीन ने एलएसी पर बचे हुए टकराव वाले इलाकों से पीछे हटने पर सहमति जताई थी। पेंटागन का आकलन है कि चीन का मकसद भारत के साथ रिश्तों को सामान्य करके उसे अमेरिका के और करीब जाने से रोकना है।



रिपोर्ट के मुताबिक, चीन एक तरफ भारत के साथ एलएसी पर तनाव कम करने की कोशिश कर रहा है, वहीं दूसरी तरफ पाकिस्तान के साथ सैन्य सहयोग बढ़ा रहा है। रिपोर्ट में कहा गया है कि अक्टूबर 2024 में भारत और चीन ने एलएसी पर बचे हुए टकराव वाले इलाकों से पीछे हटने पर सहमति जताई थी। पेंटागन का आकलन है कि चीन का मकसद भारत के साथ रिश्तों को सामान्य करके उसे अमेरिका के और करीब जाने से रोकना है।

लीबिया के आर्मी चीफ की प्लेन क्रैश में मौत

अंकारा। लीबियाई की सेना के चीफ ऑफ जनरल स्टाफ लेफ्टिनेंट जनरल मोहम्मद अल-



हदाद की मंगलवार रात तुर्किये में प्लेन क्रैश में मौत हो गई। प्लेन में 8 लोग सवार थे, सभी की मौके पर ही मौत हो गई। तुर्किये के गृह मंत्री अली यरलिकाया ने बताया कि विमान में टेकऑफ के 30 मिनट बाद ही तकनीकी खराबी आ गई थी, जिसके चलते यह हादसा हुआ। यह लीबियाई मिलिट्री डेलिगेशन अंकारा में तुर्किये के साथ रक्षा सहयोग बढ़ाने को लेकर हाई लेवल बातचीत के लिए आया था और वापस लीबिया लौट रहा था।

बांग्लादेश में धमकियों का सिलसिला शुरू... यूनुस पर भारी दबाव

एंकर को हटाओ नहीं तो चैनल फूंक देंगे, उधर हादी के भाई ने कहा हसीना जैसा करेंगे हाल

एजेसी नई दिल्ली

बांग्लादेश में हिंदुओं का सरेआम कत्ल करने के मामले में देश की अंतरिम सरकार के मुखिया युनुस बेहद दबाव में हैं। धमकी और हिंसा के बीच बांग्लादेश में स्वतंत्र मीडिया पर खतरा बढ़ता जा रहा है। प्रोथोम आलो और डेली स्टार पर हमलों के बाद अब ग्लोबल टीवी को आग लगाने की धमकी दी गई है। हेड ऑफ न्यूज नाजनीन मुन्नी को हटाने की मांग को लेकर कथित छात्र समूह ने दबाव बनाया, जिससे पत्रकारों में डर और असुरक्षा का माहौल बन गया है। बांग्लादेश में स्वतंत्र मीडिया पर दबाव लगातार बढ़ता जा रहा है। देश के प्रमुख निजी टीवी चैनल ग्लोबल टीवी बांग्लादेश को आग लगाने की धमकी दी गई है। इसके बाद पत्रकार समुदाय में गहरी चिंता फैल गई है। यह घटना ऐसे समय सामने आई है जब कुछ ही दिन पहले देश के दो बड़े अखबार प्रोथोम आलो और डेली स्टार के दफ्तरों पर भीड़ ने हमला कर आगजनी की थी।

21 दिसंबर को युवकों का एक समूह ढाका के तेजगांव इलाके में स्थित ग्लोबल टीवी के दफ्तर पहुंचा। इस समूह ने खुद को 'एंटी-डिस्क्रीमिनेशन स्टूडेंट मूवमेंट' से जुड़ा बताया और चैनल की हेड ऑफ न्यूज नाजनीन मुन्नी को हटाने की मांग की। आरोप है कि युवकों ने चेतावनी दी कि अगर मुन्नी को पद से नहीं हटाया गया तो चैनल के दफ्तर को भी उसी तरह जला दिया जाएगा, जैसा हाल ही में प्रोथोम आलो और डेली स्टार के साथ हुआ। नाजनीन मुन्नी ने फेसबुक पोस्ट में बताया कि घटना के वक्त वह दफ्तर में प्रोवक्ता शरीफ उस्मान हादी की मौत की खबर दिखाई गई थी। इसके बाद उन्होंने मुन्नी पर अवामी लोग समर्थक होने का आरोप लगाते हुए उन्हें हटाने की मांग रखी।

बांग्लादेश में पत्रकार नाजनीन मुन्नी को मिली धमकी



अखबारों के दफ्तर पहले जला दिए थे अब दूसरों को धमकी दे रहे। (इसर्ट में) एंकर नाजनीन

मुन्नी का कहना है कि हाल के महीनों में कई पत्रकारों को धमकियां मिली

हादी के भाई ने दी धमकी कहा- हटाने में देर नहीं लगेगी

बांग्लादेश की अंतरिम सरकार के मुखिया मोहम्मद युनुस मुश्किलों में घिर गए हैं। एक ओर जहां अल्पसंख्यक हिन्दुओं पर हमलों को लेकर पूरी दुनिया में उनकी आलोचना हो रही है तो वहीं हादी के भाई ने उन्हें सत्ता से हटाने की धमकी दी है। उस्मान हादी के भाई शरीफ उमर हादी ने मोहम्मद युनुस को ही हत्या का आरोपी बताया है। उमर हादी ने कहा कि सरकार के लोगों ने आगामी राष्ट्रीय चुनाव को पटरी से उतारने के लिए हत्या की साजिश रची थी। वीडियो में शरीफ उमर हादी को यह कहते सुना जा सकता है कि आप लोगों ने ही उस्मान हादी को मार डाला है और अब आप इसे एक मुद्दे के रूप में इस्तेमाल करके चुनाव को विफल करने की कोशिश कर रहे हैं।

बांग्लादेश में हिंदुओं पर करीब 2,500 हमले

अगस्त 2024 में बांग्लादेश में शेख हसीना की सरकार गिरने के बाद से हिंदू अल्पसंख्यकों पर हमले बढ़ गए हैं। बांग्लादेश हिंदू बौद्ध क्रिश्चियन यूनिटी काउंसिल और अन्य रिपोर्ट्स से जून 2025 तक हिंदुओं पर 2,442 से ज्यादा हमले हुए, जिनमें मंदिरों पर तोड़फोड़, घर जलाना और हत्याएं शामिल हैं। इनमें से कई हत्याएं राजनीतिक बदले या कथित ब्लास्फेमी (इशानिदा) के आरोप में हुईं। कुछ रिपोर्ट्स में इन्हें धार्मिक नफरत से जोड़ा गया, जबकि कुछ में राजनीतिक वजह बताई गईं।

डर के कारण एक स्टाफ के सदस्य ने लिखित में भरोसा दिया

मुन्नी के अनुसार, युवकों ने मैनेजिंग डायरेक्टर से 48 घंटे के भीतर उन्हें हटाने का लिखित आश्वासन देने को कहा। जब उन्होंने इनकार किया तो समूह ने कथित तौर पर आग लगाने की धमकी दोहराई। बताया गया कि चैनल के एक स्टाफ सदस्य ने दबाव में कागज पर हस्ताक्षर कर दिए, हालांकि मैनेजिंग डायरेक्टर ने ऐसा नहीं किया। घटना के बाद चैनल प्रबंधन ने नाजनीन मुन्नी को कुछ दिनों तक दफ्तर न आने और शांत रहने को सलाह दी।

अरुणाचल को भारत का हिस्सा बताने की सजा



चीन ने भारतीय ब्लॉगर को हिरासत में लिया, 15 घंटे पानी भी नहीं दिया

बीजिंग। अरुणाचल प्रदेश का भारत का हिस्सा बताने पर चीन ने भारतीय ब्लॉगर अनंत मल्लिक को करीब 15 घंटे तक हिरासत में रखा गया। इस दौरान उसे खाना और पानी नहीं देकर मानसिक तौर पर प्रताड़ित किया गया। अरुणाचल को लेकर पिछले एक महीने में ये दूसरी बार है जब चीन ने बर्दाशी की है। इससे पहले अरुणाचल प्रदेश की रहने वाली एक भारतीय नागरिक को शंघाई एयरपोर्ट पर हिरासत में रखा गया था।

माल्या-ललित मोदी का वीडियो वायरल

दोनों ने खुद को भारत के दो सबसे बड़े भगोड़े बताया, कहा लो जलो

एजेसी नई दिल्ली

भारत में आर्थिक अपराधी घोषित विजय माल्या और ललित मोदी का एक वीडियो वायरल हो रहा है। इसमें ललित मोदी खुद को और माल्या को भारत के दो सबसे बड़े भगोड़े कह रहा है। वीडियो माल्या के जन्मदिन का है। इसे ललित मोदी ने 22 दिसंबर को खुद पोस्ट किया है। मीडिया में खबर 23 दिसंबर को आई। अपनी पोस्ट में ललित ने लिखा- चलो, फिर से इंटरनेट हिला देता हूँ। खासकर आप मीडिया वालों के लिए। जलन के साथ देखते रहिये। वहीं, माल्या अपनी पार्टनर पिकी लालवानी के साथ



वीडियो का स्क्रीन शॉट

मुस्कुराते नजर आ रहे हैं। इस बीच, बॉम्बे हाईकोर्ट में मंगलवार को माल्या की याचिका पर सुनवाई हुई। याचिका में माल्या ने खुद को भगोड़ा आर्थिक अपराधी घोषित करने के आदेश को चुनौती दी है। कोर्ट ने माल्या के वकील से पूछा कि वह (माल्या) भारत कब लौटेंगे।

आरिफ हबीब ने 135 बिलियन पाकिस्तानी रुपए में किया सौदा

एजेसी इस्लामाबाद

पाकिस्तान ने अपने सरकारी एयरलाइंस को प्राइवेट हाथों में बेच दिया। इस्लामाबाद में एक खुली नीलामी हुई और आरिफ हबीब ने 135 बिलियन पाकिस्तानी रुपयों की सफल बोली लगाकर पाकिस्तान इंटरनेशनल एयरलाइंस कॉर्पोरेशन लिमिटेड (पीआईसीए) के लिए नीलामी जीत ली।

भारतीय करंसी में यह रकम लगभग 4300 करोड़ रुपए होती है। यह पाकिस्तान के लिए बड़ी बात है क्योंकि यह लगभग दो दशकों में देश का पहला सबसे बड़ा निजीकरण है। वैसे कमाल की बात है कि जिस

गुजरात से गए परिवार ने खरीद ली पाक की सरकारी एयरलाइंस



आरिफ हबीब ने इस एयरलाइंस को खरीदा है, उनका भारत के गुजरात से कनेक्शन है।

पाकिस्तान इंटरनेशनल एयरलाइंस (पीआईए) की नीलामी में तीन पार्टि उतरी थी- लकी सीमेंट, निजी एयरलाइन एयरब्लू और इनवेस्टमेंट फर्म आरिफ हबीब। पहले इन इन तीनों पार्टियों ने अपनी सीलबंद बोलीएं एक पाददर्शी सीमेंट, फर्टिलाइजर, बॉक्स में जमा कीं। जब बॉक्स

खोला गया तो आरिफ हबीब सबसे अधिक बोली लगाने वाले कंपनी बनकर उभरे। उन्होंने एयरलाइंस के बदले 115 अरब पाकिस्तानी रुपयों की पेशकश की, उसके बाद लकी सीमेंट ने 105.5 अरब रुपयों की बोली लगाई और आखिर में एयरब्लू ने 26.5 अरब रुपए की बोली लगाई।

आरिफ हबीब एक सक्सेसफुल पाकिस्तानी बिजनेसमैन, एंटरप्रेन्योर और परोपकारी हैं। वह आरिफ हबीब समूह के संस्थापक हैं, जो कई क्षेत्रों में इनवेस्ट करता है, जैसे वित्तीय सेवाएं, रियल एस्टेट, सीमेंट, फर्टिलाइजर, उर्जा और इस्पात।

कंबोडिया ने आपति दर्ज की

थाई सेना ने कंबोडिया में भगवान विष्णु की 9 मी ऊंची मूर्ति तोड़ी



जेसीबी से तोड़ी गई मूर्ति

एजेसी नई दिल्ली

थाईलैंड और कंबोडिया की बॉर्डर पर थाई सेना ने भगवान विष्णु की एक मूर्ति तोड़ दिया है। रिपोर्ट के मुताबिक थाई सैनिकों ने बुलडोजर चलाकर मूर्ति को गिरा दिया। घटना 22 दिसंबर की बताई जा रही है।

कंबोडिया ने इसे लेकर नाराजगी जताते हुए कहा कि मूर्ति उसके इलाके में थी, जिसे थाईलैंड ने अवैध तरीके से गिरा दिया। कंबोडिया के प्रीह विहार प्रांत के सरकारी प्रवक्ता किम चानपनहा ने कहा कि इस मूर्ति को 2014 में थाईलैंड की सीमा से करीब 100 मीटर दूर बनाया गया था। थाईलैंड और कंबोडिया के बीच पिछले 6 महीने से प्रीह विहार मंदिर के इलाके को लेकर विवाद चल रहा है। जून में दोनों देशों के बीच जंग भी हुई थी। हालांकि अमेरिकी मध्यस्थता के बाद सीजफायर हो गया था। लेकिन दिसंबर में एक बार फिर विवाद भड़क गया है।

शराब से 11.5% तंबाकू से 62% कुछ राज्यों में दर 14% तक

एजेसी नई दिल्ली

भारत में मुंह के कैंसर को बड़ी वजह शराब के साथ धुआं रहित तंबाकू उत्पादों का सेवन है। बुधवार को प्रकाशित एक रिपोर्ट में इसका खुलासा किया गया।

स्टडी के अनुसार, भारत के 10 में से छह से ज्यादा लोग स्थानीय स्तर पर बनी शराब के साथ ही गुटखा, खैनी और पान जैसे धुआं रहित तंबाकू उत्पादों का सेवन करने के कारण मुंह के कैंसर से पीड़ित हैं। महाराष्ट्र में सेंटर फॉर कैंसर एपिडेमियोलॉजी और होमी भाभा नेशनल इंस्टीट्यूट के

कैंसर को लेकर हुए अध्ययन में कई चौंकाने वाले खुलासे, 9 ग्राम शराब से मुंह के कैंसर का बढ़ता है खतरा

शराब और धुआं रहित तंबाकू की वजह से भारत में 62 प्रतिशत भारतीयों को कैंसर



फाइल फोटो

शोधकर्ताओं की एक टीम द्वारा किए गए अध्ययन से पता चला है कि दिन में 2 ग्राम से कम बीयर पीने से बकल म्यूकोसा कैंसर का

खतरा बढ़ जाता है, जबकि दिन में 9 ग्राम शराब जो लगभग एक मानक ड्रिंक के बराबर है से मुंह के कैंसर का खतरा लगभग 50 प्रतिशत बढ़ जाता है। जब इसे चबाने वाले तंबाकू के साथ मिलाया जाता है, तो यह देश में ऐसे सभी मामलों में से 62 प्रतिशत के लिए जिम्मेदार हो सकता है।

ओपन-एक्सेस जर्नल बीएमजे ग्लोबल हेल्थ में विस्तार से बताए गए निष्कर्षों से पता चलता है कि भारत में सभी बकल म्यूकोसा कैंसर के 10 में से एक से ज्यादा मामलों (लगभग 11.5 प्रतिशत) शराब के कारण होते हैं। मेघालय, असम और मध्य प्रदेश जैसे कुछ राज्यों में इसके मरीजों की संख्या ज्यादा है। कहीं-कहीं तो इसकी दर 14 प्रतिशत तक है।

शराब मुंह की अंदरूनी परत कमजोर करती है

ग्रेस सारा जॉर्ज के नेतृत्व वाली रिसर्च टीम ने बताया, भले ही तंबाकू का इस्तेमाल लंबे समय से किया जाता रहा हो, लेकिन मुंह के कैंसर को बढ़ाने में शराब बड़ा कारक है। दरअसल, इथेनॉल मुंह की अंदरूनी परत में मौजूद फ्लॉर को प्रभावित कर सकता है; ये परत कमजोर हो जाती है, और नतीजतन ये तंबाकू उत्पादों में मौजूद अन्य कार्सिनोजेन के प्रति ज्यादा संवेदनशील हो जाती है। स्थानीय शराब में कैंसर बढ़ रहा है, हर साल लगभग 1.44 लाख नए मामलों और 80 हजार मौतें हो रही हैं।

43% मरीज 5 साल से अधिक जीवित रहते हैं भारत में मुंह के कैंसर का मुख्य रूप गालों और हठों की मुलायम गुलाबी परत (बकल म्यूकोसा) का कैंसर है। पीड़ितों में से आधे से भी कम (43 प्रतिशत) पांच या उससे ज्यादा साल तक जीवित रहते हैं। अध्ययन में, शोधकर्ताओं ने 2010 और 2021 के बीच पांच अलग-अलग अध्ययन केंद्रों से बकल म्यूकोसा कैंसर से पीड़ित 1,803 लोगों और बीमारी से मुक्त 1,903 यादृच्छिक रूप से चुने गए लोगों (कंट्रोल) की तुलना की। अधिकांश प्रतिभागियों की उम्र 35 से 54 वर्ष के बीच थी।



रानी दुर्गावती विश्वविद्यालय में खेल बजट और प्रशासनिक लापरवाही पर उठे सवाल

हरिभूमि जबलपुर।

रानी दुर्गावती विश्वविद्यालय में खेल सुविधाएं और यात्रा व्यय समय पर न मिलने से छात्राओं की परेशानी एक बार फिर सामने आई है। विश्वविद्यालय की महिला खिलाड़ी उच्च शिक्षा मंत्री और कुलपति से मिलने के लिए दो घंटे से अधिक समय तक परिसर में प्रतीक्षा करती रहीं, लेकिन कोई भी जिम्मेदार अधिकारी उनसे मिलने नहीं पहुंचा। लंबा इंतजार और निराशा के बाद छात्राओं ने अपनी लिखित शिकायत कुलसचिव को सौंपकर लौटने का निर्णय लिया।

आश्वासन के बजाय जेब से खर्च करने की शर्त

छात्राओं का आरोप है कि कुलसचिव ने उनकी समस्या का समाधान करने के बजाय यह कह दिया कि पहले वे अपनी जेब से खर्च कर प्रतियोगिता में भाग लें, राशि बाद में लौटा दी जाएगी। मध्यमवर्गीय परिवारों से आने वाली छात्राओं के लिए यह शर्त अव्यावहारिक साबित हुई। इसी कारण बैडमिंटन टीम की मंगलवार को जाने वाली ट्रेन छूट गई और खिलाड़ी समय पर प्रतियोगिता स्थल के लिए रवाना नहीं हो सके।

खेल सुविधाओं की कमी ने रोका छात्राओं का रास्ता



एक दिन पहले तक नहीं मिली किट और यात्रा राशि

मामला विश्वविद्यालय के शारीरिक शिक्षण विभाग से जुड़ा है। विभाग के अंतर्गत हॉकी और बैडमिंटन की छात्रा टीमों 24 दिसंबर 2025 को पुणे स्थित सावित्रीबाई फुले विश्वविद्यालय और सिम्बायोसिस विश्वविद्यालय में आयोजित जूनल प्रतियोगिताओं में भाग लेने के लिए रवाना होने वाली हैं। लेकिन प्रस्थान से ठीक एक दिन पहले तक न तो आवश्यक खेल किट उपलब्ध कराई गई और न ही यात्रा के लिए निर्धारित राशि का भुगतान किया गया। इस लापरवाही के चलते हॉकी टीम को भी मजबूरी में अपने

निजी संसाधनों और उधार की व्यवस्था से रवाना होना पड़ा।

खिलाड़ियों पर डाला गया पूरा आर्थिक बोझ

छात्राओं का कहना है कि खेल किट अब तक उपलब्ध नहीं कराई गई है और यात्रा, ठहराव व खेल सामग्री का पूरा बोझ खिलाड़ियों पर डाल दिया गया है। बैडमिंटन में उपयोग होने वाले शटल कोक का एक डिब्बा ही तीन से पांच हजार रुपये तक का आता है। इसके अलावा यात्रा, ठहराव और अन्य जरूरी खर्च भी हैं। प्रशासन द्वारा बार-बार यह कहा जा रहा है कि पहले खिलाड़ी स्वयं खर्च करें, बाद में भुगतान कर दिया जाएगा, लेकिन इतनी बड़ी राशि का तत्काल

प्रबंध करना उनके लिए संभव नहीं है।

एक साल से गुहार, फिर भी नहीं सुनवाई

पीड़ित छात्राओं ने आरोप लगाया कि वे पिछले एक वर्ष से लगातार अधिकारियों से खेल मद की राशि और किट के लिए गुहार लगा रही हैं, लेकिन अब तक कोई ठोस कदम नहीं उठाया गया। इस लापरवाही का सीधा असर खिलाड़ियों के मनोबल और प्रदर्शन पर पड़ रहा है। प्रतियोगिताओं से ठीक पहले ऐसी स्थिति बनने से उनकी तैयारी और आत्मविश्वास दोनों प्रभावित हो रहे हैं।

'खेलो इंडिया' के दौर में विरोधाभास

छात्राओं ने सवाल उठाया कि एक ओर 'खेलो इंडिया' जैसे अभियानों के जरिए खिलाड़ियों को आगे बढ़ाने की बात की जाती है, वहीं विश्वविद्यालय स्तर पर प्रशासनिक लापरवाही के कारण प्रतिभाशाली खिलाड़ी प्रतियोगिताओं से बाहर होने को मजबूर हैं। उनका कहना है कि यदि समय रहते ठोस निर्णय और भुगतान नहीं हुआ, तो न केवल वर्तमान प्रतियोगिताएं प्रभावित होंगी, बल्कि विश्वविद्यालय के खिलाड़ियों का मनोबल और भविष्य भी गंभीर संकट में पड़ जाएगा।

प्रभु यीशु के जन्मदिन पर विविध कार्यक्रम आज

मध्य-रात्रि में हैप्पी क्रिसमस के स्वरो से गूंज उठे गिरजाघर

जबलपुर। मसीही समाज द्वारा प्रभु यीशु का जन्मदिन क्रिसमस पर्व के रूप में आज मनाया जा रहा है। इस अवसर पर नगर के गिरजाघरों में आकर्षक साज-सजा की गई। वहीं मध्य रात्रि में विशेष प्रार्थना सभाओं का आयोजन किया गया। मसीही जनों ने क्रिसमस ट्री को सजाया है, वहीं सांताक्लाज बच्चों को उपहार बांटने के लिये आतुर रहे। बुधवार को रात्रि के 12 बजते ही क्रिश्चियन समुदाय के महापर्व क्रिसमस की धूमधाम शुरू हो गई। मसीही समाज द्वारा ईसा मसीह के जन्मोत्सव क्रिसमस पर्व के रूप में मनाया जाता है। क्रिसमस का विशेष महत्व होने की वजह से मसीही जनों ने घर-घर क्रिसमस ट्री को सजाया था। गिरजाघरों में विशेष प्रार्थना के साथ आतिशबाजी की।

ऐसी मान्यता है कि क्रिसमस पर्व पर प्रभु यीशु के दूत सांताक्लाज लोगों के घर आते हैं और उन्हें उपहार देते हैं। बुधवार को मध्य रात्रि से क्रिसमस पर्व की धूम शुरू हुई और गुरुवार की सुबह से चर्चों में विभिन्न धार्मिक कार्यक्रम आयोजित किये जाएंगे। नगर के गिरजाघरों में मध्य-रात्रि के 12 बजते ही हैप्पी क्रिसमस से गूंजे। सेंट पीटर एण्ड पॉल कैथीड्रल चर्च में पेंटी नाका में रात्रि 10.30 बजे से क्रिसमस कैरोल एवं रात्रि 11.30 बजे से पवित्र मिस्सा बलिदान कार्यक्रम हुआ। क्राइस्ट चर्च कैथीड्रल सीएनआई नेपियर टाऊन में कैरोल एण्ड होली कम्यूनिशन

सर्विस रात्रि 11 बजे से शुरू हुई। इसके अलावा सेंट जॉर्ज ऑर्थोडॉक्स चर्च रिज रोड सेंट एंड्रयूज मार्शेला चर्च होली ट्रिनिटी चर्च नेपियर टाऊन में भी क्रिसमस कैरोल, बच्चों के नाटक, क्रिसमस जागरण और पवित्र मिस्सा बलिदान के आयोजन किये जाएंगे। आज सुबह से गिरजाघरों में फिर से विशेष प्रार्थना सभाएं होंगी और मसीही जने एक-दूसरे को क्रिसमस बधाइयां देंगे। सांताक्लाज बच्चों को उपहार बांटेंगे। रंग-बिरंगी रोशनी से नहाए गिरजाघरों में क्रिसमस की धूम नजर आएगी। गिरजाघरों के अलावा मसीही समाज के घर-घर में केक काटकर प्रभु यीशु के जन्मदिन की खुशियां मनाई जाएंगी।

अंतस गीत-संगीत कार्यक्रम गरिमामय ढंग से संपन्न

जबलपुर। अंतस साहित्यिक, सामाजिक और सांस्कृतिक संस्था द्वारा आयोजित अंतस गीत-संगीत की संगीतमयी संध्या कार्यक्रम की संयोजना राजेश तिवारी ने की। कार्यक्रम का रूपरेखा अंतस विनीता पैगवार विधि द्वारा तैयार की गई और संस्थापक डॉ. अनिल कुमार कोरी, सरोज संतोषी एवं सदीप बनोधा के सहयोग से इसे सजाया गया।

डॉ. श्रीमती मंजू गोरे के प्रभावी संचालन में कार्यक्रम प्रेक्षागृह श्रोताओं की तालियों से गुंजायमान रहा। संगीत संयोजन दिनेश खंडेलिया ने किया, जिसमें लोकेश मालवीय, राजेन्द्र कोरी, अनिल कुमार कोरी और जीय ने सहयोग दिया। विशेष प्रस्तुतियां संगीत गुरु दिलीप कोरी ने दीं। इस कार्यक्रम में कलाकारों ने प्रख्यात गायक मोहम्मद रफी और अभिनेता धर्मेन्द्र पर फिल्मए गए गीतों की प्रस्तुति दी। गीतों में शामिल थे - "आपको पहले भी कहीं देखा है", "ओ मेरे बेचैन दिल को चैन तुने दिया", "आज मौसम बड़ा बेड़मान है", "फिर मिलोगे कभी इस बात का वादा कर लो", "तेरी गलियों में न रखेंगे कदम" और अन्य लोकप्रिय गीत। कार्यक्रम में अर्चना गोस्वामी, प्रो. (डॉ) आजा मिश्रा, इंजी. जी.वी. अग्रवाल, इंजी. अरुण भटनागर, कमलकान्त



उपाध्याय, प्रो. नेहा खरे, प्रबोध पाटकर, संध्या पाटकर, मनीष श्रीवास्तव, अभय नायक, अनुकम्पा नायक, जे.पी. खरे, वंदना सिन्हा, निहारिका कुरवाने, निशा पैगवार सहित कई कला साधक उपस्थित रहे और शानदार प्रस्तुतियों से श्रोताओं को मंत्रमुग्ध कर दिया। इसके अलावा राजेश पाठक प्रवीण, सुभाष जैन शलभ, अनू शाह, आलोक पाठक, राजकुमार मेहरा, शैलेश पुनवटकर, राजेंद्र गोरे, राकेश पैगवार, तुलसी राय, हरिओम हजारी, उमेश हंस, अनीता पैगवार, चन्द्रावती पैगवार, की विशेष उपस्थिति रही। इस संगीतमयी संध्या ने श्रोताओं को रफी साहब और धर्मेन्द्र पर आधारित गीतों की मधुर धुनों में डूबने का अवसर प्रदान किया।

बंगलादेश में हिन्दुओं पर अत्याचार, जानलेवा हमले बंद हों

जबलपुर। सिविक सेंटर स्थित वंदे मातरम भारत मानता चौक पर विजय जबलपुर के चरिष्ठ नागरिकों द्वारा बंगलादेश के खिलाफ 24 दिसंबर को विरोध प्रदर्शन किया गया तथा प्रधानमंत्री से अपील की गई कि वे बंगलादेश को उचित सबक सिखाए। प्रदर्शन के दौरान संस्था के अध्यक्ष राजेन्द्र सिंह ने कहा कि वर्ष 1971 के युद्ध में बंगलादेश को आजाद करने के लिए भारतीय सैनिकों ने अपना सर्वोच्च बलिदान दिया था तथा इस युद्ध में हजारों सैनिक शहीद तथा हताहत हुए थे, वहीं बंगलादेश आज भारतीयों पर हमले कर रहा है जो कि सर्वथा सिद्धांतगत एवं असहनीय कृत्य है। प्रदर्शन के दौरान राजेन्द्र सिंह, सीएस राजपूत, टेकचंद अधिकारी, एसएस चौबे, अशोक राजपूत, प्रदीप श्रीवास्तव, अनूप मजूमदार, अजय राजपूत, बीएस अरोरा, पीके वर्मा, रूपकुमार, छोटेलाल सेन, विजय सूर्यवंशी सहित बड़ी संख्या में संस्था के सदस्य एवं पदाधिकारी उपस्थित रहे।

एपीएन ग्रुप ऑफ एजुकेशनल इंस्टिट्यूट में वार्षिक स्नेह सम्मेलन में सांस्कृतिक धूम

जबलपुर। एपीएन ग्रुप ऑफ एजुकेशनल इंस्टिट्यूट का वार्षिक स्नेह सम्मेलन भव्य सांस्कृतिक कार्यक्रमों के साथ आयोजित हुआ, जिसमें छात्रों और नन्हे बच्चों की मनमोहक प्रस्तुतियों ने सभी का मन मोह लिया। कार्यक्रम में प्रमुख अतिथि के रूप में ब्रिगेडियर राकेश शर्मा, नगर निगम जबलपुर के महापौर जगत बहादुर सिंह अनू और केंद्र विधायक अशोक रोहणी उपस्थित रहे। अध्यक्षता चेरमेन चमन श्रीवास्तव ने की। कार्यक्रम की शुरुआत ज्ञानदायिनी मां सरस्वती के समक्ष दीप स्रजवलन और पूजन अर्चन के साथ हुई। महाविद्यालय रजिस्ट्रार मानवेन्द्र सिंह, गरिमा श्रीवास्तव, प्रियंका श्रीवास्तव, मयंक श्रीवास्तव, प्राचार्य डॉ. सोनल श्रीवास्तव, एमपी बोर्ड प्रचारक अजय वर्मा और सीबीएसई उप-



प्राचार्य करन खुराना ने अतिथियों का स्वागत किया। इस अवसर पर शिक्षा, खेलकूद और अन्य गतिविधियों में उत्कृष्ट प्रदर्शन करने वाले छात्रों को सम्मानित किया गया। कार्यक्रम के दूसरे चरण में विभिन्न सांस्कृतिक प्रस्तुतियां रहीं। राजस्थानी नृत्य, लावंगी, भांगड़ा की धुनों पर सभी ने थिरकते हुए उत्सव का आनंद

लिया। बच्चों की लुभावनी प्रस्तुतियों और रामायण पर आधारित लघु नाटिका ने दर्शकों का मन मोह लिया। कार्यक्रम का समापन सामूहिक राष्ट्रगान के साथ हुआ। संचालन प्रेरणा पांडे ने किया, जबकि आभार प्रदर्शन चेरमेन चमन श्रीवास्तव ने किया। इस अवसर पर धवल श्रीवास्तव, अमरचंद बावरीया, शोषादि अईयर,

सिदिका उसमानी, डॉ. दिव्या पाराशर, दिलीप कोरी, नीति तंगादुर्दै, प्रियंका श्रीवास्तव, रजनी श्रीवास्तव, राधा खरे, रिचा राकेश, मीनी यादव, स्नेहा उमरे, जीएम निर्मला, अर्चना यादव, राधिका लालवानी और अन्य कई गणमान्य व्यक्ति उपस्थित थे, जिन्होंने कार्यक्रम के सफल आयोजन में सराहनीय सहयोग दिया।

केंद्रीय जेल में मानवाधिकार संगठन का विशेष स्वास्थ्य शिविर



समुचित परीक्षण एवं उपचार किया गया। इस अवसर पर अध्यक्ष डॉ. अजय वाघवानी, सचिव एड. आशीष त्रिपाठी, महिला विंग प्रमुख एड. भावना निगम, डॉ. अभिषेक जैन के साथ डर्मेटोलॉजिस्ट डॉ. आकाश जैन, डॉ. एसके यादव, डॉ. अशोक मेथवानी और डॉ. श्रीकांत साहू विशेष रूप से उपस्थित रहे। सभी चिकित्सकों ने बंदियों को पूरी निष्ठा और संवेदनशीलता के साथ सेवाएं प्रदान कीं। शिविर में जेल में बनी प्योर ब्लॉक यूनिट, झरना और जुरासिक पार्क जैसी बंदियों द्वारा तैयार की गई परियोजनाओं की जानकारी भी दी गई और बंदियों को आत्मनिर्भर बनने के लिए नए प्रशिक्षण अवसर प्रदान किए गए। स्वास्थ्य शिविर के सफल आयोजन में केंद्रीय जेल अधीक्षक अखिलेश तोमर, डॉ. लक्ष्मण शाह, उप जेल अधीक्षक मदन कमलेश, टीआई अंजू मिश्रा और अरविंद डंगी का सहयोग सराहनीय रहा। जेल प्रशासन द्वारा की गई बेहतर व्यवस्थाओं के कारण यह शिविर सुचारु रूप से संपन्न हुआ।

श्रेष्ठ प्रदर्शन पर प्रतिभागी हुए पुरस्कृत



ने बताया कि इस आयोजन में 65 प्रतिभागियों ने हिस्सा लिया। इसी के साथ एटीएम कंपनी द्वारा सेमिनार एवं सेलिब्रिटी मेकअप आर्टिस्ट आरती पांडे ने मेकअप का विशेष लाईव सेमिनार आयोजित किया, जिसमें 50 मेकअप आर्टिस्ट पूरे मग से शामिल हुए। इस अवसर पर भोपाल की परफ्यूम संस्था ने सभी प्रतिभागियों को पुरस्कृत किया। मिस्टर के विनर रहे भोपाल के फेसल नवाब, ग्लैमर्स फेस ऑफ मग मिस दिव्या, ग्लैमर्स फेस मिसिस में विनर रहे मुंबई की शकुंतला जिसका जजमेंट अमजद और प्रोफेशनल मेकअप आर्टिस्ट मॉडल आरती पांडे ने किया। इवेंट के मैनेजमेंट में शिवानी उडके की अहम भूमिका रही।

“सक्षम” ने दिव्यांगों को वितरित की इलेक्ट्रॉनिक ट्राइसाइकिल



जबलपुर। नर्मदा कॉलेज ऑफ़ एक्ससीलेंस, विजय नगर में आयोजित “लाइवलीहुड ऑन व्हील्स सक्षम - एक नई उड़ान” कार्यक्रम में सक्षम महाकौशल मध्य प्रदेश और अल्टियस कंपनी के सहयोग से 28 दिव्यांगों को निःशुल्क इलेक्ट्रॉनिक ट्राइसाइकिल वितरित की गई। कार्यक्रम के मुख्य अतिथि कलेक्टर राघवेंद्र सिंह और विशिष्ट अतिथि एमपी

सम्मत उपाध्याय रहे। कलेक्टर ने कहा कि एक्ससीलेंस, विजय नगर में आयोजित “लाइवलीहुड ऑन व्हील्स सक्षम - एक नई उड़ान” कार्यक्रम में सक्षम महाकौशल मध्य प्रदेश और अल्टियस कंपनी के सहयोग से 28 दिव्यांगों को निःशुल्क इलेक्ट्रॉनिक ट्राइसाइकिल वितरित की गई। कार्यक्रम के मुख्य अतिथि कलेक्टर राघवेंद्र सिंह और विशिष्ट अतिथि एमपी

मेहनत कर राष्ट्र के विकास में योगदान कर रहे हैं। कार्यक्रम की अध्यक्षता करते हुए डॉ. पवन स्थापक ने बताया कि सक्षम पूरे देश में 21 प्रकार की दिव्यांगता निवारण परियोजनाओं में सक्रिय है। उन्होंने कहा कि वितरित इलेक्ट्रॉनिक ट्राइसाइकिल अत्याधुनिक और कस्टमाइज्ड है, जो घर के बाहर ट्राइसाइकिल और घर के अंदर व्हीलचेयर में परिवर्तित हो सकती है। पूरे भारत में सक्षम ने अब तक 350 ई-साइकिल का वितरण कर दिव्यांगों को रोजगार और स्वतंत्रता प्रदान की है। कार्यक्रम का संचालन पीयूष जैन ने किया। इस अवसर पर नवनीत महेश्वरी, डॉ. आशीष गुप्ता, प्रभव महेश्वरी, अशोक परियानी, अक्षय सोनी, सदीप जैन (अध्यक्ष समरसता फाउंडेशन), क्षेत्रीय पार्षद कमलेश अग्रवाल, रत्नेश सोनकर (अध्यक्ष भारतीय जनता पार्टी जबलपुर) सहित अनेक गणमान्य व्यक्ति और समाजसेवी उपस्थित रहे।

युवाओं को नशा मुक्ति अभियान से किया जागरूक



जबलपुर। गोविंद राम सेक्सरिया महाविद्यालय में 23 दिसंबर को विद्यार्थी समिति द्वारा नशा मुक्ति जागरूकता अभियान आयोजित किया गया। इस कार्यक्रम में मुख्य वक्ता के रूप में डॉ. अनिल सिंह राजपूत, जिला नोडल अधिकारी, जबलपुर जिला चिकित्सालय जबलपुर उपस्थित रहे, जिनका स्वागत पुष्पगुच्छ से डॉ. शरद रजक ने किया। उन्होंने बताया कि विज्ञान युवाओं को नशे की ओर आकर्षित करते हैं, तम्बाकू जानलेवा है, तम्बाकू से शरीर के हर अंग को खतरा है, टीबी बीमारी से होने वाली 38 प्रतिशत मौतें तम्बाकू सेवन से होती हैं। नशा मुक्ति के लिए जागरूकता, पालन एवं निगरानी मुख्य उपाय हैं। नशामुक्ति हेतु स्वयं जागरूक हों एवं दूसरों को भी जागरूक करें। कार्यक्रम में डॉ. डीवी कोटा, डॉ. राजकुमार गौतम, डॉ. संजय कुमार श्रीवास्तव, डॉ. शक्ति प्रताप, डॉ. शिवकुमार व्यास, डॉ. ज्ञानेन्द्र त्रिपाठी एवं समस्त प्राध्यापक, कर्मचारी, छात्र-छात्राएं उपस्थित रहे।

रविंद्रनाथ टैगोर वार्ड में सड़क निर्माण का हुआ भूमिपूजन



जबलपुर। पूर्व कैबिनेट मंत्री एवं विधायक लखन घनघोरिया के द्वारा लगभग 40 लाख रुपये की लागत से विभिन्न निर्माण कार्यों का लोकार्पण किया जा रहा है, इसी तारतम्य में रविंद्रनाथ टैगोर वार्ड के अंतर्गत कदीर हॉटल से मकसूब हॉस्पिटल के सामने तक नूरी नगर मुख्य मार्ग का डामरीकरण तथा पंचशील स्कूल के सामने की सड़क का सिमेंट्रीकरण, चौर हॉटल से मुकुला अंसारी के घर के सामने की सड़क का सिमेंट्रीकरण, शाहिद चाचा के घर से खंडेवाल फर्नीचर तक सिमेंट्रीकरण, लखवा गुनिट से खंडेवाल फर्नीचर तक डामरीकरण, सलीम भाई के घर के सामने सड़क का सिमेंट्रीकरण, शबाण किराना से झरिया तक सिमेंट्रीकरण इत्यादि कार्य किया जाना है, पूर्व पार्षद एवं ब्लॉक अध्यक्ष आजम अली खान ने बताया कि जिस प्रकार से लखन घनघोरिया विधायक द्वारा लगातार वार्ड में कार्य करवाते जा रहे हैं जिसको लेकर वार्ड की प्रमुख समस्याओं का लगातार निराकरण हो रहा है जिसके लिए मैं एवं समस्त वार्ड के लोग उनका कृतज्ञ होकर आभार व्यक्त करते हैं लोकार्पण कार्यक्रम में पूर्व पार्षद एवं ब्लॉक अध्यक्ष आजम अली, पार्षद कलीम खान, पूर्व पार्षद ताहिर अली, मंडलम अध्यक्ष शेख नासिर, एहसान भाई, मौलाना आरिफ सिद्दीकी, डॉक्टर लतीफ, एडवोकेट हाफिज, शब्बीर भाई, अराफात, अकसर, हाशिम खान, अकसर खान, इशरदाद भाई, फैजान खान, रिजवान चक्की, रईस भाई, राजू, हसन भाई, बकरीद भाई, मुन्ना भाई, पिट्टू भाई, एडवोकेट साजिद नवाज, डॉ असादम इत्यादि लोग उपस्थित रहे।

न्यायालय तहसीलदार रांझी जबलपुर रा.प्र.क्र./1166/अ-6/2025-26 आम इशतहार अतः जनात को सूचित किया जाता है कि आवेदक शेखर नाथ मुखर्जी S/o नानेन्द्र नाथ मुखर्जी नि.-2503/1 न्यू कंबनगर तीन पुलिस के पास ने नवल ब्लाक नं.-प्लाट नं.-25 रकबा 2400 व.फ़.है./ग्राम भडपुरा प.ह.नं. 22 खसरा नं. 289/2 रकबा 2400 व.फ़./है. पर विक्रय पत्र/हक त्याग/वसीयतनामा/दानपत्र/वारसान हक/दिनांक-मुसु दिनांक- को हो जाने के कारण वारसान हक/क़य उपरांत नाम दर्ज किये जाने का आवेदन पत्र- खसरा की प्रयाति प्रस्तुत किया है। परकण में आवेदक द्वारा संलग्न नजूल संधारण खसरा/पटवारी/डायरसन खसरा अनुसार नवल ब्लाक नं.-प्लाट नं.-25 रकबा-2400/व.फ़.है./ग्राम-भडपुरा प.ह.नं.-22 खसरा नं.-289/2 रकबा-2400 व.फ़./है. पर के नाम दर्ज है। अतः किसी व्यक्ति विशेष या संस्था को आपति हो तो अपनी लिखित आपति स्वयं या अपने अधीनस्थ के माध्यम से दिनांक 29/12/2025 को इस न्यायालय तहसील रांझी जबलपुर में प्रस्तुत कर सकता है। निवत दिनांक के पश्चात प्राप्त आपतिकर्ता की आपति पर कोई सुनवाई नहीं की जायेगी। इशतहार आम दिनांक 21/11/2025 को मेरे हस्ताक्षर न्यायालय की मुद्रा से जारी किया गया। जारी दिनांक-21/11/2025 पेशी दिनांक-29/12/2025 तहसीलदार रांझी, जबलपुर मुद्रा